



PARLAMENT EWROPEW

2009 - 2014

Dokument legiſlattiv konsolidat

19.4.2012

EP-PE_TC1-COD(2011)0283

*****I**

POŻIZZJONI TAL- PARLAMENT EWROPEW

adottata fl-ewwel qari fid-19 ta' April 2012 bil-ħsieb ta' l-adozzjoni tar-Regolament (UE) Nru .../2012 tal-Parlament Ewropew u tal-Kunsill li jemenda r-Regolament tal-Kunsill (KE) Nru 1083/2006 dwar ċerti dispożizzjonijiet marbuta mal-kondiviżjoni tar-riskju għal ċerti Stati Membri li qed jesperjenzaw jew huma mhedda b'diffikultajiet serji fejn tidhol l-istabilità finanzjarja tagħhom (EP-PE_TC1-COD(2011)0283)

PE 475.340

MT

Magħquda fid-diversità

MT

POŻIZZJONI TAL-PARLAMENT EWROPEW

adottata fl-ewwel qari fid-19 ta' April 2012

bil-hsieb ta' l-adozzjoni tar-Regolament (UE) Nru .../2012 tal-Parlament Ewropew u tal-Kunsill li jemenda r-Regolament tal-Kunsill (KE) Nru 1083/2006 dwar ċerti dispożizzjonijiet marbuta mal-kondiviżjoni tar-riskju għal ċerti Stati Membri li qed jesperjenzaw jew huma mhedda b'diffikultajiet serji fejn tidhol l-istabilità finanzjarja tagħhom

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw t-Trattat dwar il-Funzjonament tal-Unjoni Ewropea, u b'mod partikolari l-Artikolu 177 tiegħu,

Wara li kkunsidraw il-proposta tal-Kummissjoni Ewropea,

Wara li ntbagħat l-abbozz tal-att leġislattiv lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew¹,

Wara li kkonsultaw lill-Kumitat tar-Regġuni,

Waq t li jaġixxu b'konformità mal-proċedura leġislattiva ordinarja²,

¹ ĠU C 43, 15.2.2012, p. 13.

² Pożizzjoni tal-Parlament Ewropew tad-19 ta' April 2012.

Billi:

- (1) Il-kriżi globali finanzjarja u r-reċessjoni ekonomika mingħajr preċedent għamlu ħsara serja lit-tkabbir ekonomiku u lill-istabilità finanzjarja, u holqu deterjorament qawwi fil-kundizzjonijiet finanzjarji, ekonomiċi *u soċjali* ta' diversi Stati Membri.
- (2) Filwaqt li diġà ttejdu azzjonijiet biex jilqgħu kontra l-effetti negattivi tal-kriżi, inklużi emendi fil-qafas leġislattiv, l-impatt tal-kriżi finanzjarja fuq l-ekonomija reali, fuq is-suq tax-xogħol u ċ-ċittadini qed jinħass ma' kullimkien.
- (3) *Skont l-Artikolu 122(2) tat-Trattat dwar il-Funzjonament tal-Unjoni Ewropea* li jipprevedi l-possibilità li tingħata għajnuna finanzjarja mill-Unjoni lil Stat Membru li jsib ruħu f'diffikultajiet jew ikun mhedded serjament minn diffikultajiet gravi kkawżati, inter alia, minn ċirkostanzi eċċezzjonali li ma jkollux kontroll fuqhom, ir-Regolament tal-Kunsill (KE) Nru 407/2010¹ stabbilixxa mekkanizmu Ewropew ta' stabbilizzazzjoni finanzjarja bl-għan li jippreserva l-istabilità finanzjarja tal-Unjoni.

¹ ĠUL 118, 12.5.2010, p. 1.

- (4) Bid-Deciżjonijiet ta' Implimentazzjoni tal-Kunsill 2011/77/UE¹ u 2011/344/UE² l-Irlanda u l-Portugall, *rispettivament*, ingħataw ■ l-għajjnuna finanzjarja *skont ir-Regolament (UE) Nru 407/2010*.
- (5) Il-Greċja *diġà* kienet għaddejja minn diffikultajiet serji fejn tidhol l-istabilità finanzjarja tagħha ■ qabel ma daħal fis-seħh ir-Regolament (UE) Nru 407/2010. ■ L-għajjnuna finanzjarja lill-Greċja ma setgħetx, *għaldaqstant*, tiġi bbażata fuq dak ir-Regolament.
- (6) Il-Ftehim bejn il-Kredituri u l-Ftehim għal Faċilità ta' Self ■ għall-Greċja, *ffirmati* fit-8 ta' Mejju 2010, daħlu fis-seħh fil-11 ta' Mejju 2010. ■ Il-Ftehim bejn il-Kredituri *għandu* jibqa' fis-seħh u effettiv kompletament għal tul ta' programm ta' tliet snin, sakemm ikun hemm xi ammonti pendenti taħt il-Ftehim għal Faċilità ta' Self.
- (7) Ir-Regolament tal-Kunsill (KE) Nru 332/2002 tat-18 ta' Frar 2002 li jistabbilixxi faċilità li tipprovdi għajjnuna finanzjarja għal żmien medju għall-bilanċi ta' pagament tal-Istati Membri³ *jistipula* li l-Kunsill *għandu* jagħti għajjnuna finanzjarja fit-terminu medju meta Stat Membru li ma jhaddanx l-euro jinsab f'diffikultajiet jew huwa serjament mhedded b'diffikultajiet fejn jidhol il-bilanċ tal-pagamenti tiegħu.

¹ Id-Deciżjoni ta' Implimentazzjoni tal-Kunsill 2011/77/UE tas-7 ta' Diċembru 2010 dwar l-għoti ta' assistenza finanzjarja tal-Unjoni lill-Irlanda (ĠU L 30, 4.2.2011, p. 34).

² Id-Deciżjoni ta' Implimentazzjoni tal-Kunsill 2011/344/UE tat-30 ta' Mejju 2011 dwar l-għoti ta' assistenza finanzjarja tal-Unjoni lill-Portugall (ĠU L 159, 17.6.2011, p. 88).

³ ĠU L 53, 23.2.2002, p. 1.

- (8) Bid-Deċiżjonijiet ta' Implimentazzjoni tal-Kunsill 2009/102/UE¹ u 2009/459/UE² l-Ungerija u r-Rumanija, rispettivament, ingħataw għajjnuna finanzjarja **skont ir-Regolament (KE) Nru 332/2002**.
- (9) Fil-11 ta' Lulju 2011, il-ministri tal-finanzi tas-17-il Stat Membru taż-żona tal-euro ffirmaw it-Trattat li jstabilixxi l-Mekkaniżmu Ewropew ta' Stabilità (MES). **Wara deċiżjonijiet mehuda mill-Kaprijiet ta' Stat u ta' Gvern taż-żona tal-euro fil-21 ta' Lulju u fid-9 ta' Diċembru 2011, it-Trattat sarulu emendi biex itejbu l-effikaċja tal-mekkaniżmu u gie ffirmat fit-2 ta' Frar 2012. Skont it-Trattat, sal-2013, il-MES jieħu fidejħ il-kompiti li bħalissa qed jitwettqu mill-Faċilità Ewropea ta' Stabilità Finanzjarja u mill-Mekkaniżmu Ewropew ta' stabilizzazzjoni finanzjarja. Il-MES għaldaqstant għandu jiġi kkunsidrat f'dan ir-Regolament.**
- (10) **Fil-konklużjonijiet tiegħu tat-23 u l-24 ta' Ġunju 2011, il-Kunsill Ewropew laqa' l-intenzjoni tal-Kummissjoni biex isseddaq is-sinerġiji bejn il-programmi ta' self għall-Greċja u l-Fondi tal-Unjoni, u appoġġja sforzi halli tizzied hilet il-Greċja li tassorbi l-fondi mill-Unjoni sabiex tkun tista' tixpruna t-tkabbir u l-impjiegi billi terġa' tiffoka fuq kif ittejjeb il-kompetittività u l-ħolqien tal-impjiegi. Barra minn hekk, laqa' u appoġġja l-preparazzjoni mill-Kummissjoni, flimkien mal-Istati Membri, ta' programm komprensiv ta' għajjnuna teknika lill-Greċja.**

¹ Id-Deċiżjoni tal-Kunsill 2009/102/KE tal-4 ta' Novembru 2008 li tagħti għajjnuna finanzjarja tal-UE lill-Ungerija għaż-żmien medju (ĠU L 37, 6.2.2009, p. 5).

² Id-Deċiżjoni tal-Kunsill 2009/459/KE tas-6 ta' Mejju 2009 li tagħti għajjnuna finanzjarja tal-Komunità lir-Rumanija fuq medda medja ta' żmien (ĠU L 150, 13.6.2009, p. 8).

- (11) Fid-dikjarazzjoni mill-Kapijiet tal-Istat jew tal-Gvern taż-Żona tal-Ewro u l-Istituzzjonijiet tal-UE tal-21 ta' Lulju 2011, il-Kummissjoni u l-Bank Ewropew tal-Investment (**BEI**) kienu mistiedna biex issahhu s-sinergiji bejn il-programmi ta' self u fondi tal-Unjoni fil-pajjiżi kollha li qed jieħdu assistenza mill-Fond Monetarju Internazzjonali jew tal-Unjoni. Dan ir-Regolament **ghandu** jikkontribwixxi għal dak il-għan.
- (12) *Fid-Dikjarazzjoni tal-Membri tal-Kunsill Ewropew tat-30 ta' Jannar 2012, il-Kapijiet ta' Stat u ta' Gvern qablu li jsahhu l-appoġġ tal-BEI għall-infrastruttura bħala miżura ta' urġenza u stiednu lill-Kunsill, lill-Kummissjoni u lill-BEI biex jikkunsidraw l-għażliet possibbli halli jtejbu l-azzjoni tal-BEI ta' appoġġ għat-**tkabbir** u biex jagħmlu rakkomandazzjonijiet xierqa, inklużi possibiltajiet li l-baġit **ġenerali tal-Unjoni Ewropea jillewa l-kapaċità ta' finanzjament tal-grupp tal-BEI.** Dan ir-Regolament **ghandu l-għan li jindirizza dik l-istedina fil-kuntest kurrenti tal-**ġestjoni tal-kriżijiet.*****
- (13) L-implimentazzjoni tal-programmi u l-proġetti operazzjonali fil-qasam tal-infrastruttura u l-investment produttiv fil-Greċja taffaċċja problemi serji minħabba li l-kundizzjonijiet tal-partecipazzjoni tas-settur privat u partikolarment tas-settur finanzjarju **nbidlu** b'mod drammatiku bħala riżultat tal-kriżi ekonomika u finanzjarja.

- (14) Sabiex itaffu dawk il-problemi u biex tithaffef l-implimentazzjoni **ta' programmi u proġetti** operazzjonali, kif ukoll biex jissahħaħ l-irkupru ekonomiku, **jeħtieġ li l-Istati Membri**, li esperjenzaw jew ġew mhedda b'diffikultajiet serji fir-rigward tal-istabilità finanzjarja tagħhom u li ngħataw assistenza finanzjarja taħt wiehed mill-mekkaniżmi ta' assistenza finanzjarja stipulati **fl-Artikolu 77(2) tar-Regolament (KE) Nru 1083/2006 tal-11 ta' Lulju 2006 li jstabilixxi d-dispożizzjonijiet ġenerali dwar il-Fond Ewropew għall-Iżvilupp Reġjonali, il-Fond Soċjali Ewropew u l-Fond ta' Koeżjoni,¹ kif emendat bir-Regolament (UE) Nru 1311/2011 tal-Parlament Ewropew u tal-Kunsill²**, jistgħu jikkontribwixxu riżorsi finanzjarji mill-programmi operazzjonali għat-twaqqif ta' strumenti għall-kondiviżjoni tar-riskju li jipprovdi self jew garanziji finanzjarji jew faċilitajiet finanzjarji oħra, b'appoġġ għall-proġetti u l-operazzjonijiet previsti taħt programm operazzjonali.

¹ *ĠUL 210, 31.7.2006, p. 25.*

² *ĠUL 337, 20.12.2011, p. 5.*

- (15) Fid-dawl tal-għarfien espert ta' ħafna żmien li għandu l-BEI bħala l-finanzjatur ewlieni tal-proġetti ta' infrastruttura u l-impenn tiegħu biex jappoġġja l-irkupru ekonomiku, il-Kummissjoni għandha tkun **tista' tistabilixxi strumenti għall-kondiviżjoni tar-riskju permezz ta' ftehim ta' kooperazzjoni konkluż mal-BEI għal dan il-ghan. Għal finijiet ta' ċertezza legali, jehtieg li jiġu stipulati fir-Regolament (KE) Nru 1083/2006** t-termini u l-kundizzjonijiet **ewlenin tipiċi ta' ftehim ta' kooperazzjoni tali. F'dak li jirrigwarda n-natura speċifika tal-istrumenti ta' kondiviżjoni tar-riskju bħala għodod tal-ġestjoni tal-kriżijiet, kif stipulat f'dan ir-Regolament, it-termini u l-kundizzjonijiet speċifiċi ta' kull kooperazzjoni** għandhom jiġu stabbiliti fi ftehim **individwali ta' kooperazzjoni, li għandu jkun konkluż** bejn il-Kummissjoni u l-BEI **skont ir-Regolament tal-Kunsill (KE, Euratom) Nru 1605/2002 tal-25 ta' Gunju 2002 rigward ir-Regolament Finanzjarju applikabbli għall-bagitt generali tal-Komunitajiet Ewropej¹.**
- (16) Fid-dawl tal-htieġa li jkun hemm espansjoni fl-opportunitajiet ta' investiment li jistgħu jitfaċċaw fl-Istati Membri kkonċernati, il-Kummissjoni **għandha** wkoll **tkun tista'** tistabilixxi strumenti għall-kondiviżjoni tar-riskju ma' korpi tas-settur pubbliku nazzjonali jew internazzjonali jew korpi rregolati mil-liġi privata b'missjoni ta' servizz pubbliku li jipprovdu garanziji adegwati, kif imsemmi fl-Artikolu 54(2)(c) tar-Regolament tal-Kunsill (KE, Euratom) Nru 1605/2002, **■** taht termini u kundizzjonijiet simili għal dawk **applikati għal u mill-BEI.**

¹ **ĠUL 248, 16.9.2002, p. 1.**

- (17) Biex jirrispondu malajr fil-kuntest tal-kriżi ekonomika, finanzjarja **u soċjali** attwali, **strumenti** tal-kondiviżjoni tar-riskju **skont dan ir-Regolament għandhom ikunu** implimentati mill-Kummissjoni skont l-Artikolu 54(2) tar-Regolament (KE, Euratom) Nru 1605/2002.
- (18) **Għal finijiet ta' ċarezza u ċertezza legali, għandha tiddaħhal definizzjoni ta' strument tal-kondiviżjoni tar-riskju fl-Artikolu 36a tar-Regolament (KE) Nru 1083/2006, kif emendata minn dan ir-Regolament. Strumenti tal-kondiviżjoni tar-riskju għandhom jintużaw għal self u garanzji kif ukoll għal faċilitajiet finanzjarji oħra għall-finanzjament tal-operazzjonijiet, kofinanzjati mill-Fond Ewropew għall-Iżvilupp Reġjonali (FEŻR) jew mill-Fond ta' Koeżjoni (FK), fir-rigward ta' kostijiet tal-investiment li ma jistghux jiġu ffinanzjati, bhala nfiq eliġibbli skont l-Artikolu 55 tar-Regolament (KE) Nru 1083/2006, jew skont ir-regoli tal-Unjoni dwar l-Għajjuna mill-Istat. Għal dan il-ghan, jehtieġ ukoll li tiġi stabbilita deroga mill-Artikolu 54(5) tar-Regolament (KE) Nru 1083/2006.**

(19) *Stat Membru li jagħmel talba lill-Kummissjoni biex jibbenefika minn strument tal-kondiviżjoni tar-riskju għandu jispeċifika b'mod ċar, fit-talba bil-miktub tiegħu, ir-raġuni għalfejn iqis li jissodisfa wahda mill-kundizzjonijiet ta' eliġibilità tal-Artikolu 77(2) tar-Regolament (KE) Nru 1083/2006 u għandu jehmeż mat-talba tiegħu l-informazzjoni kollha li jirrikjedi dan ir-Regolament bhala evidenza li jissodisfa l-kundizzjoni ta' eliġibilità speċifikata. Fit-talba tiegħu, l-Istat Membru applikanti għandu wkoll jidentifika l-programmi (inkluża l-lista ta' proposti ta' proġetti u l-htigijiet ta' finanzjament relatati) kofinanzjati mill-FEŻR jew mill-FK u l-parti tal-allokkazzjonijiet tal-2012 u tal-2013 għal dawn il-programmi li jixtieq jassenja lill-istrument ta' kondiviżjoni tar-riskju. It-talba tal-Istat Membru, għalhekk, għandha tintbagħat lill-Kummissjoni, sal-31 ta' Awwissu 2013, bil-ghan li l-Kummissjoni sal-31 ta' Diċembru 2013 tadotta deċiżjoni dwar il-parteciġazzjoni tal-Istat Membru applikanti fi strument tal-kondiviżjoni tar-riskju. Qabel id-deċiżjoni tal-Kummissjoni dwar it-talba tal-Istat Membru, il-programmi operazzjonali relatati taht l-FEŻR u l-FK għandhom jiġu riveduti, skont l-Artikolu 33(2) tar-Regolament (KE) Nru 1083/2006.*

(20) *L-operazzjonijiet magħżula, eliġibbli taht strument tal-kondiviżjoni tar-riskju, għandhom ikunu jew proġetti kbar li diġà kienu s-sugġett ta' deċiżjoni tal-Kummissjoni taht l-Artikolu 41 tar-Regolament (KE) Nru 1083/2006 jew inkella proġetti ohra, kofinanzjati mill-FEŻR jew mill-FK u koperti b'wiehed jew aktar mill-programmi operattivi tagħhom, f'kazijiet fejn dawn il-proġett jhabbtu wiċċhom ma' nuqqas ta' finanzjament fir-rigward tal-kostijiet tal-investimenti li għandhom jithallsu minn investituri privati. Fl-aħħar nett, l-operazzjonijiet magħżula jistgħu wkoll ikunu operazzjonijiet li jikkontribwixxu għall-oġettivi tal-qafas ta' referenza strateġiku nazzjonali tal-Istat Membru applikanti u għal dawk tal-linji gwida strateġiċi tal-Komunità dwar il-koeżjoni u li, minhabba n-natura tagħhom, jistgħu jikkontribwixxu biex jappoġġjaw it-tkabbir u jsaħħu l-irkupru ekononiku, dment li jkunu disponibbli fondi taht l-istrument tal-kondiviżjoni tar-riskju.*

(21) *Barra minn hekk, l-Istat Membru applikanti xorta għandu jispeċifika fit-talba tiegħu l-ammont disponibbli għall-benefiċċju esklussiv tiegħu, fi hdan l-allokazzjoni finanzjarja tal-politika ta' koeżjoni skont l-Artikolu 18(2) tar-Regolament (KE) Nru 1083/2006, u li jista' jiġi assenjat għall-objettivi tal-istrument tal-kondiviżjoni tar-riskju esklussivament mill-impenji tal-baġit tal-Unjoni li għandhom isiru fis-snin 2012 u 2013, skont l-Artikolu 75(1) tar-Regolament (KE) Nru 1083/2006, u li m'għandux ikun aktar minn 10 % tal-allokazzjoni totali indikattiva għall-Istat Membru applikanti għas-snin 2007-2013 fir-rigward tal-FEŻR u tal-FK, u approvat skont l-Artikolu 28(3)(b) tar-Regolament (KE) Nru 1083/2006. Fl-aħħar nett, jeħtieġ li jkun żgurat li l-finanzjament tal-Unjoni tal-istrument tal-kondiviżjoni tar-riskju, inklużi l-hlasijiet ta' manġment u kostijiet eliġibbli oħra, ikun limitat biċ-ċar għall-ammont massimu speċifikat hawn fuq tal-kontribuzzjoni tal-Unjoni għall-istrument tal-kondiviżjoni tar-riskju u m'għandu jkun hemm l-ebda obligazzjoni kontingenti addizzjonali għall-baġit ġenerali tal-Unjoni Ewropea. Kwalunkwe riskju resdiwu inerenti fl-operazzjonijiet iffinanzjatji skont l-istrument stabbilit tal-kondiviżjoni tar-riskju għandu, għaldaqstant, jiġġarrab jew mill-BEI jew inkella mill-korpi tas-settur pubbliku nazzjonali jew internazzjonali jew korpi rregolati bid-dritt privat b'missjoni ta' servizz pubbliku, li miegħu jkun ġie stabbilit l-istrument tal-kondiviżjoni tar-riskju permezz ta' ftehim ta' kooperazzjoni. L-użu mill-ġdid ta' ammonti ta' refużjoni jew kwalunkwe ammont li jkun għad baqa', allokati lill-istrument tal-kondiviżjoni tar-riskju, għandu jkun magħmul possibbli, skont dan ir-Regolament, għall-istess Stat Membru, fuq talba tiegħu u fi hdan l-istess istrument tal-kondiviżjoni tar-riskju, dment li jkun għadu jissodisfa l-kundizzjonijiet ta' eliġibilità.*

- (22) *Il-Kummissjoni ghandha tivverifika li l-informazzjoni moghtija mill-Istat Membru applikanti tkun korretta u li t-talba tal-Istat Membru tkun ġustifikata, u ghandha jkollha s-setgħa li tadotta, permezz ta' att ta' implimentazzjoni, fi żmien erba' xhur mit-talba tal-Istat Membru, deċiżjoni dwar it-termini u l-kundizzjonijiet tal-partecipazzjoni tal-Istat Membru applikanti fl-istrument tal-kondiviżjoni tar-riskju.. Madankollu, biss proġetti li għalihom tkun ittiehdet deċiżjoni favorevoli ta' finanzjament min-naħa tal-BEI jew minn korpi tas-settur pubbliku nazzjonali jew internazzjonali jew korpi rregolati bid-dritt privat b'missjoni ta' servizz pubbliku, skont il-każ, għandhom jintlaqgħu bhala eliġibbli għall-finanzjament minn strument tal-kondiviżjoni tar-riskju stabbilit. Għal finijiet ta' trasparenza u ċertezza legali, id-deċiżjoni tal-Kummissjoni ghandha tkun ippubblikata f'Il-Ġurnal Uffiċjali tal-Unjoni Ewropea.*
- (23) *Minhabba l-iskop ta' ġestjoni tal-kriżijiet u n-natura tal-istrument tal-kondiviżjoni tar-riskju introdott b'dan ir-Regolament, kif ukoll minhabba l-kriżi bla precedent li qed taffettwa lis-swieq internazzjonali u t-tnaqqis tar-rata ekonomika li għamlu hsara kbira lill-istabilità finanzjarja ta' bosta Stati Membri u li jirrikjedu rispons rapidu li jiġġieled kontra l-effetti negattivi fuq l-ekonomija reali, is-suq tax-xogħol u ċ-ċittadini, huwa f'loku li dan ir-Regolament jidhol fis-seħh dakinhar tal-pubblikazzjoni tiegħu f'Il-Ġurnal Uffiċjali tal-Unjoni Ewropea.*

(24) Ir-Regolament (KE) Nru 1083/2006 għandu għaldaqstant ikun emendat skont dan,

ADOTTAW DAN IR-REGOLAMENT:

Artikolu 1

Regulation (EC) Ir-Regolament (KE) Nru 1083/2006 huwa b'dan emendat kif ġej:

(1) Fl-Artikolu 14, il-paragrafu 1 għandu jinbidel b'dan li ġej:

"1. Il-baġit tal-Unjoni Ewropea allokat lill-Fondi għandu jiġi implementat fil-qafas ta' ġestjoni kondiviza bejn l-Istati Membri u l-Kummissjoni, skont il-punt (b) tal-Artikolu 53 tar-Regolament tal-Kunsill (KE, Euratom) Nru 1605/2002 tal-25 ta' Ġunju 2002 dwar ir-Regolament Finanzjarju applikabbli għall-baġit ġenerali tal-Komunitajiet Ewropej*, bl-eċċezzjoni tal-istrument tal-kondiviżjoni tar-riskju *msemmi fl-Artikolu 36(a) ta' dan ir-Regolament* u l-assistenza teknika msemmija fl-Artikolu 45 *ta' dan ir-Regolament*.

Il-prinċipju ta' ġestjoni finanzjarja tajba għandu jiġi applikat skont l-Artikolu 48(2) tar-Regolament (KE, Euratom) Nru 1605/2002.

* ĠU L 248, 16.9.2002, p. 1.";

I

(2) għandu jiddaħhal l-Artikolu li ġej:

"Artikolu 36a

Strument tal-kondiviżjoni tar-riskju

1. *Għall-finijiet ta' dan l-Artikolu, strument tal-kondiviżjoni tar-riskju tfisser strument finanzjarju li jggarantixxi l-kopertura totali jew parzjali ta' riskju definit, fejn xieraq għal remunerazzjoni maqbula.*

2. *Stat Membru li jissodisfa wahda mill-kundizzjonijiet stipulati fil-punti (a), (b) u (c) tal-Artikolu 77(2) jista' jikkontribwixxi parti mir-riżorsi finanzjarji mqassma skont l-Artikoli 19 u 20 għal strument tal-kondiviżjoni tar-riskju li għandu jiġi stabbilit permezz ta' ftehim ta' kooperazzjoni li għandu jiġi konkluz mill-Kummissjoni jew mal-BEI, jew inkella ma' korpi tas-settur pubbliku nazzjonali jew internazzjonali jew korpi rregolati bid-dritt privat b'missjoni ta' servizz pubbliku li jipprovdu garanziji adegwati kif imsemmi fl-Artikolu 54(2)(c) tar-Regolament (KE, Euratom) Nru 1605/2002, b'termini u kundizzjonijiet simili għal dawk applikati għal u mill-BEI ("korp implimentattiv kuntrattat"), biex ikopri l-provvista u l-allokkazzjoni ta' kapital ta' garanziji u self, kif ukoll faċilitajiet finanzjarji ohra, mogħtija taht l-istrument għall-kondiviżjoni tar-riskju.*

3. *Il-ftehim ta' kooperazzjoni msemmi fil-paragrafu 2 għandu jinkludi regoli dwar, b'mod partikolari: l-ammont totali tal-kontribuzzjoni tal-Unjoni u skeda ta' kif se jkun magħmul disponibbli; il-kundizzjonijiet tal-kont fiduċjarju li għandu jitwaqqaf mill-korp implimentattiv kuntrattat); il-kriterji ta' eliġibilità għall-użu tal-kontribuzzjoni tal-Unjoni; id-dettalji dwar il-kondiviżjoni eżatta tar-riskju (inkluża l-proporzjon ta' ingranaġġ) li għandu jkun koprut u l-garanziji li għandhom jiġu pprovduti mill-korp implimentattiv kuntrattat; l-ipprezzar tal-istrument tal-kondiviżjoni tar-riskju abbażi tal-margni ta' riskju u l-kopertura tal-kostijiet amministrattivi kollha tal-istrument; il-proċedura ta' applikazzjoni u approvazzjoni tal-proposti tal-proġetti koperti permezz tal-istrument tal-kondiviżjoni tar-riskju; il-perjodu tad-disponibilità tal-istrument tal-kondiviżjoni tar-riskju; u r-rekwiżiti tar-rappurtar.*

Il-kondiviżjoni eżatta tar-riskju (inkluża l-proporzjon ta' ingranaġġ) li għandu jassumi l-korp implimentattiv kuntrattat skont il-ftehim ta' kooperazzjoni għandha timmira, bhala medja, li tkun tal-anqas 1.5 darba l-ammont tal-kontribuzzjoni tal-Unjoni għall-istrument tal-kondiviżjoni tar-riskju.

Pagamenti lill-istrument tal-kondiviżjoni tar-riskju għandhom isiru f'porzjonijiet, skont l-użu skedat tal-istrument tal-kondiviżjoni tar-riskju li jipprovdi self u garanziji għall-finanzjament ta' operazzjonijiet speċifiċi.

4. *B'deroga mill-Artikolu 54(5), l-istrument tal-kondiviżjoni tar-riskju għandu jintuża għall-finanzjament ta' operazzjonijiet kofinanzjati mill-FEŻR jew mill-Fond ta' Koeżjoni, fir-rigward ta' kostijiet tal-investment li ma jistgħux jiġu ffinanzjati, bhala nfiq eliġibbli skont l-Artikolu 55 tar-Regolament (KE) Nru 1083/2006, jew skont ir-regoli tal-Unjoni dwar l-Għajjuniet mill-Istat.*

Jista' jintuża wkoll biex jiffinanzja operazzjonijiet li jikkontribwixxu għall-ilhiq tal-objettivi tal-qafas ta' referenza strateġiku nazzjonali tal-Istat Membru applikanti u l-linji gwida strateġiċi Komunitarji dwar il-koeżjoni skont id-Deċiżjoni tal-Kunsill 2006/702/KE, u li jhallu l-akbar valur miżjud għall-istrateġija tal-Unjoni għal tkabbir intelliġenti, sostenibbli u inklussiv.*

5. *L-istrument tal-kondiviżjoni tar-riskju ghandu jiġi implimentat mill-Kummissjoni fil-qafas ta' ġestjoni ċentralizzata indiretta skont l-Artikoli 54 u 56 tar-Regolament (KE, Euratom) Nru 1605/2002.*
6. *Stat Membru li jixtieq jibbenefika minn strument tal-kondiviżjoni tar-riskju ghandu jissottometti talba bil-miktub lill-Kummissjoni sa mhux aktar tard mill-31 ta' Awwissu 2013. Fit-talba tiegħu, l-Istat Membru ghandu jipprovdi l-informazzjoni kollha meħtieġa biex jistabbilixxi:*
 - (a) *li jissodisfa waħda mill-kundizzjonijiet li hemm referenza għalihom fil-punti (a), (b) jew (c) tal-Artikolu 77(2), billi jipprovdi referenza għal deċiżjoni tal-Kunsill jew għal att legali ieħor bħala prova tal-eligibilità tiegħu;*
 - (b) *il-lista ta' programmi (inklużi proposti għal proġetti u l-htigijiet ta' finanzjament relatati) kofinanzjati mill-FEŻR jew mill-Fond ta' Koeżjoni u l-parti tal-allokkazzjonijiet tal-2012 u tal-2013 ta' dawn il-programmi li jkun jixtieq inehhi minn dawk il-programmi biex jerga' jalloka dawk l-ammonti għall-istrument tal-kondiviżjoni tar-riskju;*

- (c) *il-lista ta' proġetti proposti skont it-tieni subparagrafu tal-paragrafu 4 u l-parti tal-allokkazzjonijiet tal-2012 u l-2013 li jkun jixtieq inehhi minn dawk il-programmi biex jerga' jalloka dawk l-ammonti għall-istrument tal-kondiviżjoni tar-riskju;*
- (d) *l-ammont disponibbli għall-benefiċċju esklussiv tiegħu fi hdan l-allokkazzjoni finanzjarja tiegħu tal-politika ta' koeżjoni skont l-Artikolu 18(2), u indikazzjoni tal-ammont li jista' jkun allokat għall-oġettivi tal-istrument tal-kondiviżjoni tar-riskju esklussivament mill-impenji tal-baġit tal-UE li għandhom isiru fis-snin 2012 u 2013, skont l-Artikolu 75(1).*
7. *Wara li tivverifika li t-talba tal-Istat Membru tkun korretta u ġustifikata, il-Kummissjoni għandha tadotta deċiżjoni, fi żmien erba' xhur mit-talba tal-Istat Membru, permezz ta' att ta' implimentazzjoni, li jispeċifika s-sistema stabbilita biex tiggarrantixxi li l-ammont disponibbli jintuża għall-benefiċċju esklussiv tal-Istat Membru li pprovdih fi hdan l-allokkazzjoni finanzjarja tiegħu tal-politika ta' koeżjoni skont l-Artikolu 18(2), kif ukoll jistipula t-termini u l-kundizzjonijiet għall-parteciċipazzjoni tal-Istat Membru applikanti fl-istrument tal-kondiviżjoni tar-riskju. It-termini u l-kundizzjonijiet għandhom ikopru, b'mod partikolari, dan li ġej:*

- (a) it-traċċabilità u l-kontabilità, informazzjoni dwar l-użu tal-fondi, il-kundizzjonijiet tal-pagamenti u s-sistemi ta' monitoraġġ u kontroll;*
- (b) l-istruttura tal-imposti u kostijiet amministrattivi u maniġerjali ohra;*
- (c) lista indikattiva tal-proġetti eliġibbli għall-finanzjament; kif ukoll*
- (d) l-ammont massimu tal-kontribuzzjoni tal-Unjoni li jista' jiġi allokat għall-istrument tal-kondiviżjoni tar-riskju mill-allokkazzjonijiet disponibbli tal-Istati Membri, u l-pagamenti parzjali għall-implimentazzjoni Prattika.*

Id-deċiżjoni tal-Kummissjoni għandha tiġi ppubblikata f'Il-Ġurnal Uffiċjali tal-Unjoni Ewropea.

Meta tiddeċiedi dwar it-talba tal-Istat Membru, il-Kummissjoni għandha tiżgura li dawk il-proġetti biss li tkun ittiehdet deċiżjoni favorevoli dwar il-finanzjament tagħhom mill-BEI jew minn korp nazzjonali jew internazzjonali tas-settur pubbliku jew korp irregolat permezz tad-dritt privat b'missjoni ta' servizz pubbliku, għandhom jiġu aċċettati bhala eliġibbli għall-finanzjament minn strument tal-kondiviżjoni tar-riskju stabbilit.

8. *Qabel id-deċiżjoni tal-Kummissjoni msemmija fil-paragrafu 7 għandha tkun saret reviżjoni tal-programmi operazzjonali taht l-FEŻR u l-Fond ta' Koeżjoni skont l-Artikolu 33(2).*
9. *L-allokazzjonijiet finanzjarji għall-istrument tal-kondiviżjoni tar-riskju għandhom ikunu strettament limitati u m'għandhomx ikunu iktar minn 10 % tal-allokazzjoni totali indikattiva għall-Istat Membru applikanti għas-sin 2007-2013 rigward l-FEŻR u l-Fond ta' Koeżjoni, li kienet approvata skont l-Artikolu 28(3)(b). L-allokazzjonijiet finanzjarji disponibbli għall-proġetti msemmija fit-tieni subparagrafu tal-paragrafu 4 ta' dan l-Artikolu huma limitati għall-ammonti li jkun baqa' wara l-finanzjament tal-operazzjonijiet imsemmija fl-ewwel subparagrafu tal-paragrafu 4 ta' dan l-Artikolu. Apparti l-kontribuzzjoni totali tal-Unjoni għall-istrument tal-kondiviżjoni tar-riskju approvata fid-deċiżjoni msemmija fil-paragrafu 7 ta' dan l-Artikolu, il-partecipazzjoni tal-Unjoni fi strument tal-kondiviżjoni tar-riskju m'għandha tohloq l-ebda obligazzjoni kontingenti addizzjonali, la għall-baġit tal-Unjoni Ewropea u lanqas għall-Istat Membru kkonċernat.*

10. *Kwalunkwe ammont ta' refużjoni jew ammont li jibqa' wara l-ikkompletar ta' operazzjoni koperta bl-istrument tal-kondiviżjoni tar-riskju jista' jerga' jintuża, fuq talba tal-Istat Membru konċernat, fi hdan l-istrument tal-kondiviżjoni tar-riskju, sakemm l-Istat Membru jkun għadu jissodisfa waħda mill-kundizzjonijiet stabbiliti fil-punti(a), (b) u (c) tal-Artikolu 77(2). Jekk l-Istat Membru ma jibqax jissodisfa xi waħda minn dawk il-kundizzjonijiet, ir-refużjoni jew l-ammont li jibqa' għandu jitqies bħala dhul assenjat fi hdan it-tifsira tal-Artikolu 18 tar-Regolament (KE, Euratom) Nru 1605/2002. Fuq talba mill-Istat Membru kkonċernat, approprjazzjonijiet għal impenji addizzjonali ġġenerati minn dan id-dhul assenjat għandhom jiżdedu s-sena ta' wara mal-allokkazzjoni finanzjarja tal-politika ta' koeżjoni ta' dak l-Istat Membru.*

* *ĠU L 291, 21.10.2006, p.11.”.*

Artikolu 2

Dan ir-Regolament għandu jidhol fis-seħh *fil-jum* tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi

Għall-Parlament Ewropew

Il-President

Għall-Kunsill

Il-President